

**സ്വയസ്ഥിതനും ആദ്യന്തമില്ലാത്തവനും സാരാംശ സമ്പൂർണ്ണനും ആയ
 ത്രിയേക ദൈവത്തിന്റെ തിരുനാമത്തിൽ (തനിക്കു സതുതി)
 വിശുദ്ധ മാർത്തോമ്മാ ശ്ലീഹായുടെ സിംഹാസനത്തിന്മേൽ
 ആരൂഢനായിരിക്കുന്ന**

**പൗരസ്ത്യ കാതോലിക്കായും മലങ്കര മെത്രാപ്പോലീത്തായും ആയ
 മോറാൻ മാർ ബസേലിയോസ് മാർത്തോമ്മാ പൗലോസ് ദ്വിതീയൻ**



നമ്പർ: 28/2020

നമുക്ക് എത്രയും സ്നേഹിക്കപ്പെട്ടിരിക്കുന്ന നമ്മുടെ
 പള്ളി വികാരിയും, സഹ
 പട്ടക്കാരനും, ദേശത്തുപട്ടക്കാരും, പള്ളി കൈസ്ഥാനികളും, ഭരണസമിതിയംഗങ്ങളും, ശേഷം വിശ്വാ
 സികളും കൂടിക്കണ്ടെന്നാൽ നിങ്ങൾക്ക് വാഴ്വ്!

പ്രിയരെ,

നമ്മുടെ കർത്താവും രക്ഷിതാവുമായ യേശുമശിഹാ തന്നുരാന്റെ ശരീരമായ പരിശുദ്ധ സഭ പരിശുദ്ധ മാർത്തോമ്മാ ശ്ലീഹായാൽ ഭാരതദേശത്ത് സ്ഥാപിക്കപ്പെട്ടു. ദൈവത്തിന്റെ അതുല്യമായ കരുണയാലും പരിശുദ്ധാത്മ നടത്തിപ്പിനാലും വിശുദ്ധന്മാരായ പൂർവ്വികരുടെ പ്രാർത്ഥനയാലും അത് അഭിവൃദ്ധി പ്രാപിച്ച് വളരുന്നു. അനവധി പ്രതിസന്ധികളിലൂടെ കടന്നുപോകേണ്ടിവരുന്നു എങ്കിലും ദൈവകൃപയാൽ പ്രതി സന്ധികളെ തരണം ചെയ്യുവാൻ ദൈവം നമ്മെ പ്രാപ്തരാക്കുന്നുണ്ട്. ഈ പരിശുദ്ധ സഭയ്ക്ക് ലഭിക്കുന്ന സർവ്വ കൃപകളെയും ഓർത്ത് നാം ദൈവത്തെ മഹത്വപ്പെടുത്തുന്നു. പ. സഭ പരിശുദ്ധാത്മ നിറവിൽ ഉത്തരോത്തരം അഭിവൃദ്ധിപ്പെടുന്നതിനുവേണ്ടി നാം ഓരോരുത്തരും പ്രത്യേകം പ്രാർത്ഥിക്കേണ്ട സമയമാണിത്. ബലഹീനനായ നമ്മെയും, നമ്മുടെ സഹോദര മെത്രാപ്പോലീത്താമാരെയും, വൈദികഗണത്തെയും, സന്യാസ സമൂഹങ്ങളെയും, ആത്മീയ സംഘടനാ പ്രവർത്തകരെയും ലോകമെങ്ങുമുള്ള വിശ്വാസികളെയും ഓർത്ത് നാമേവരും പ്രാർത്ഥിക്കണം. സഭയിൽ ശാശ്വത സമാധാനം സ്ഥാപിക്കപ്പെടുന്നതിനും ഭിന്നതകളും കലഹങ്ങളും പൂർണ്ണമായും ഇല്ലാതാകുന്നതിനും ഓരോ സഭാംഗവും ദൈവമുമ്പാകെ അപേക്ഷിക്കണം. ഈ കൽപനയോടനുബന്ധിച്ച് ഓരോ ഭവനത്തിലും എത്തിച്ചുതരുന്ന പ്രത്യേക പ്രാർത്ഥന കുടുംബപ്രാർത്ഥനയോടുചേർത്ത് ചൊല്ലുവാൻ ഓരോരുത്തരും പ്രത്യേകം ശ്രദ്ധിക്കണം.

പ്രിയരെ, മലങ്കര സഭയുടെ അപ്പോസ്തോലിക പൈതൃകത്തിന്റെയും സ്വത്വബോധത്തിന്റെയും തദ്ദേശീയതയുടെയും പ്രതീകമാണ് പൗരസ്ത്യ കാതോലിക്കേറ്റ്. സഭാദിനം അഥവാ കാതോലിക്കാദിനം കാതോലിക്കേറ്റിന്റെ പ്രസക്തിയും മൂല്യവും സ്മരിക്കുന്നതിനും സഭയ്ക്കുവേണ്ടി പ്രത്യേകമായി പ്രാർത്ഥിക്കുന്നതിനുമായി ക്രമീകരിക്കപ്പെട്ടിരിക്കുന്നു. 2020-ലെ കാതോലിക്കാ ദിനം വലിയ നോമ്പിലെ 36-ാം ഞായറാഴ്ചയായ മാർച്ച് മാസം 29-ാം തീയതിയാണ്. ഏറ്റവും ഭംഗിയായും യുക്തമായും ഈ ദിനം നാം ആചരിക്കണം. പരിശുദ്ധാത്മ നിറവിലേക്ക് വളരുവാനും, കുടുംബ നവീകരണത്തിനും, സഭാജീവിതവിശുദ്ധീകരണത്തിനും വ്യക്തിപരമായ രൂപാന്തരീകരണത്തിനുമുള്ള അവസരമായി കാതോലിക്കാ ദിനാചരണം മാറണം എന്നതാണ് നമ്മുടെ ആഗ്രഹം. വി. കുർബ്ബാനാമദ്ധ്യേ പരിശുദ്ധ സഭയ്ക്കുവേണ്ടി പ്രത്യേകമായി പ്രാർത്ഥിക്കണം. സഭാ പതാക ഉയർത്തുകയും ഏവരും സഭാദിന പ്രതിജ്ഞ എടുക്കുകയും ചെയ്യണം. കാതോലിക്കേറ്റിന്റെ പ്രസക്തിയും പരിശുദ്ധ സഭയുടെ വിശ്വാസവും പാരമ്പര്യവും സംബന്ധിച്ചുള്ള പ്രത്യേകമായ പ്രബോധനങ്ങളും ക്രമീകരിക്കണം.

(മറുപുറം)


കാതോലിക്കാദിന ധനസമാഹരണത്തിലൂടെ ലഭിക്കുന്ന തുകയാണ് പ. സഭയുടെ പ്രധാന വരുമാനമാർഗ്ഗം. പരിശുദ്ധ സഭയുടെ ജീവകാരുണ്യ പ്രവർത്തനങ്ങൾക്കും ആത്മീയ സംഘടനകളുടെ പോഷണത്തിനും നാം പ്രധാനമായും ആശ്രയിക്കുന്നത് കാതോലിക്കാദിന കവർ കളക്ഷനെയാണ്. പത്ത് കോടി രൂപയെങ്കിലും 2020-21 വർഷം ഇപ്രകാരം സമാഹരിക്കണമെന്നാണ് പരിശുദ്ധ സഭ നിശ്ചയിച്ചിരിക്കുന്നത്. സഭാ മക്കൾ എല്ലാവരും സഭാ ദിനാചരണത്തിൽ ആത്മാർത്ഥമായി സഹകരിക്കണം; ഒരു കുടുംബത്തിന്റെ ഒരു ദിവസത്തെ ശരാശരി വരുമാനമെങ്കിലും പരിശുദ്ധ സഭയുടെ പുരോഗതിക്കായി നൽകണം. സഭയോടുള്ള സ്നേഹത്തെയും കരുതലിനെയുംപ്രതി സഭയുടെ പുരോഗതിക്കുവേണ്ടി ദൈവസന്നിധിയിൽ സമർപ്പിക്കുന്ന കാഴ്ചയായി കരുതി ഏവരും ഇക്കാര്യത്തിൽ സഹകരിക്കണമെന്ന് നാം സ്നേഹപൂർവ്വം ആവശ്യപ്പെടുന്നു. ദശാംശം ദൈവത്തിനുള്ളതാണ് എന്ന് നാം പ്രത്യേകം ഓർക്കണം. നമ്മുടെ കർത്താവുപോലും ദൈവാലയ നികുതി കൊടുത്തുവല്ലോ.

കാതോലിക്കാദിന കവറും ഫോൾഡറും എല്ലാ ഭവനങ്ങളിലും യഥാസമയം എത്തിക്കണം. പ. സഭയുടെ അഭ്യൂദയകാംക്ഷികൾ, വ്യാപാരി-വ്യവസായികൾ, ഉദ്യോഗസ്ഥർ മുതലായവരിൽനിന്നും സഭയ്ക്കുവേണ്ടി സംഭാവനകൾ സ്വീകരിക്കണം. ഇടവക വികാരിമാർ ഇക്കാര്യത്തിൽ പ്രത്യേകം താല്പര്യം എടുക്കണം. ഭവനങ്ങൾ സന്ദർശിച്ച് ടാർജറ്റിൽ കവിഞ്ഞ തുക സ്വരൂപിക്കണം. ഈ തുകയോടൊപ്പം സഭാദിന കാണിക്കയും, റശ്മിസായും ചേർത്ത് സഭാകേന്ദ്രത്തിൽ നിശ്ചിതസമയത്തിനുള്ളിൽ അടയ്ക്കേണ്ടതാണ്. കാതോലിക്കാദിന കവറുകളോടൊപ്പം കേന്ദ്രത്തിൽ നിന്നും നൽകുന്ന ഫോറം വികാരിമാർ പൂരിപ്പിച്ച് നൽകണം. കഴിഞ്ഞ വർഷം ടാർജറ്റായി 10 കോടി രൂപ നിശ്ചയിക്കപ്പെട്ടിരുന്നുവെങ്കിലും 8 കോടി രൂപ മാത്രമാണ് ലഭിച്ചത്. സഭാസമിതികളുടെ ശുപാർശ പരിഗണിച്ച് ഈ വർഷം കേരളത്തിലെ ഇടവകകൾക്ക് ഭവനമൊന്നിന് കുറഞ്ഞത് 200 രൂപാ പ്രകാരവും, അവയിൽ പ്രത്യേക സ്ഥാനനാമങ്ങൾ നൽകപ്പെട്ടിട്ടുള്ള ഇടവകകളിലെ (ഉദാഹരണമായി കത്തീഡ്രൽ, മഹാഇടവക, വലിയപള്ളി, കാതോലിക്കേറ്റ് സിംഹാസനപ്പള്ളി, തീർത്ഥാടനകേന്ദ്രം മുതലായവ) ഭവനമൊന്നിന് കുറഞ്ഞത് 250 രൂപ പ്രകാരവും, തിരുവനന്തപുരം, എറണാകുളം, കോഴിക്കോട്, തൃശൂർ, കോട്ടയം എന്നീ പ്രധാന പട്ടണങ്ങളിലുള്ള പള്ളികളിൽ പ്രത്യേക പദവി ലഭിച്ചിട്ടുള്ള പള്ളികൾ ഉൾപ്പെടെ, ഭവനമൊന്നിന് കുറഞ്ഞത് 300 രൂപാ പ്രകാരവും എന്ന് സംഭാവന തുക നിജപ്പെടുത്തിയിട്ടുണ്ട്. അതനുസരിച്ച് ആ ഇടവകയിലെ ഭവനമൊന്നിന് കുറഞ്ഞത് രൂപാ എന്ന നിരക്കിൽ സംഭാവന തുക നിശ്ചയിച്ചിരിക്കുന്നു. ആ പള്ളിയുടെ ടാർജറ്റ് രൂപയായിരിക്കും. കാതോലിക്കാദിനാചരണത്തിന്റെ പ്രചരണാർത്ഥം കേരളത്തിലുള്ള എല്ലാ മെത്രാസനങ്ങളിലും യോഗങ്ങൾ സംഘടിപ്പിച്ചിട്ടുണ്ട്. ആ യോഗങ്ങളിൽ നമ്മുടെ ഫിനാൻസ് കമ്മിറ്റി പ്രസിഡന്റ് ഡോ. ജോഷ്യാ മാർ നിക്കോദിമോസ് മെത്രാപ്പോലീത്തായും അതത് മെത്രാസനത്തിന്റെ മെത്രാപ്പോലീത്തായും, വൈദിക ട്രസ്റ്റി ഡോ. എം.ഒ. ജോൺ കത്തനാരും അസ്സോസിയേഷൻ സെക്രട്ടറി അഡ്വ. ബിജു ഉമ്മനും സംബന്ധിക്കുന്നതാണ്. അതതു മെത്രാസനങ്ങളിലെ പള്ളി വികാരിമാരും സഹപട്ടക്കാരും പള്ളി പ്രതിനിധികളും ആധ്യാത്മിക സംഘടനാ പ്രതിനിധികളും യോഗങ്ങളിൽ പങ്കെടുക്കണം. വികാരിമാർ ഹാജർ പുസ്തകത്തിൽ പേരെഴുതി ഒപ്പിടണം.

ഇപ്രകാരം മെത്രാസനത്തിലെ യോഗം 2020 മാർച്ച് മാസം തീയതി ന് വച്ച് നടത്തപ്പെടുന്നതാണ്.

ശേഷം പിന്നാലെ, സർവ്വശക്തനായ ദൈവത്തിന്റെ കൃപയും അനുഗ്രഹങ്ങളും, നിങ്ങളേവരോടും കൂടെ സഭാ വർദ്ധിച്ചിരിക്കുമാറാകട്ടെ. ആയത് ദൈവമാതാവായ പരിശുദ്ധ കന്യക മറിയം അമ്മയുടേയും ഇന്ത്യയുടെ കാവൽപിതാവായ വി. മാർത്തോമ്മാ ശ്ലീഹായുടേയും നമ്മുടെ പരിശുദ്ധ പിതാക്കന്മാരായ യൽദോമാർ ബസേലിയോസ്, മാർ ഗ്രീഗോറിയോസിന്റെയും മാർ ദീവന്നാസിയോസിന്റെയും ശേഷം സകല ശുദ്ധിമാന്മാരുടേയും ശുദ്ധിമതികളുടേയും പ്രാർത്ഥനകളാൽ തന്നെ. ആമ്മീൻ.

സ്വർഗ്ഗസ്ഥനായ ഞങ്ങളുടെ പിതാവേ.....



2020 ഫെബ്രുവരി മാസം 05-ാം തീയതി
കോട്ടയം കാതോലിക്കേറ്റ്
അരമനയിൽനിന്നും.

ബസേലിയോസ് മാർത്തോമ്മാ പൗലോസ് ദിതീയൻ